

# واٹر پروف جرابوں پر مسح کرنے کا حکم



دارالافتاء اہلسنت  
Darul Ifta Ahle Sunnat  
(دعوتِ اسلامی)

ریفرنس نمبر: UK-61

تاریخ: 03-03-2020

کیا فرماتے ہیں علمائے دین و مفتیان شرع متین اس مسئلے کے بارے میں کہ واٹر پروف جرابیں بھی ملتی ہیں جو عام جرابوں کی طرح پہنی جاتی ہیں اور یہ چمڑے کی تو نہیں ہوتیں، لیکن کافی موٹی ہوتی ہیں اور ان کو کسی ایسے میٹریل سے بنایا گیا ہے کہ اس میں پانی داخل نہیں ہوتا اور یہ اتنی مضبوط بھی ہوتی ہیں کہ تنہا ان کو پہن کر کئی میل سفر کیا جاسکتا ہے۔ کیا ایسی جرابوں پر مسح کرنا جائز ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

وہ جرابیں جن کا سوال میں ذکر ہے، اگر واقعتاً اتنی موٹی اور مضبوط ہیں کہ بغیر چپل یا شوز پہنے فقط ان کو پہن کر مسلسل (تین میل یا زیادہ) چلنا ممکن ہے اور اس چیز کا تجربہ یا غالب ظن ہے کہ اتنا سفر کرنے سے یہ پھٹیں گی نہیں، تو پھر مفتی بہ قول کے مطابق ایسی جرابوں پر مسح جائز ہے۔  
تفصیل یوں ہے کہ تین طرح کی جرابوں پر مسح جائز ہے:

**(1) مجلد:** ایسی جرابیں کہ جس کے اوپر نیچے ٹخنوں تک کا حصہ چمڑے کا ہو یا کسی دوسری

چیز کا ہو، لیکن اس پر اوپر نیچے چمڑا جوڑ دیا گیا ہو۔

**(2) منعل:** وہ جرابیں جن کا تلو اچمڑے کا بنایا گیا یا تلوے پر چمڑا جوڑ دیا گیا ہو۔

**(3) ثخن:** وہ جرابیں جو اتنی موٹی اور مضبوط ہوں کہ تنہا انہیں کو پہن کر (تین میل یا



زیادہ) سفر کریں، تو وہ پھٹ نہ جائیں اور ان پر پانی پڑے تو روک لیں، فوراً پاؤں کی طرف پانی نہ چلا جائے۔ نیز کسی چیز سے باندھے بغیر پاؤں پر رکی رہیں۔

پہلی دو قسم کی جرابوں پر ہمارے تمام ائمہ کے نزدیک مسح جائز ہے، جبکہ آخری قسم کی جرابوں پر مسح کرنا صاحبین یعنی امام ابو یوسف اور امام محمد علیہما الرحمة کے نزدیک جائز ہے اور فتویٰ اسی قول پر ہے۔

اس تفصیل کے مطابق سوال میں جن جرابوں کا تذکرہ ہے، وہ تیسری قسم میں آتی ہیں، جبکہ تجربہ یا غلبہ ظن سے یہ بات معلوم ہو کہ تنہا ان کو پہن کر سفر کرنا، ممکن ہے، لہذا ایسی صورت میں ان پر مسح کرنا، جائز ہوگا۔

در مختار میں ہے: ”أو جوربيه الثخينين بحيث يمشي فرسخا ويشبث على الساق ولا يري ماتحته ولا يشف ملتقطا“ ترجمہ: یا اتنی موٹی جرابوں پر مسح کرے کہ جن کو پہن کر ایک فرسخ (یعنی تین میل) چلا جاسکے اور وہ پنڈلی پر ٹھہر جائیں اور ان کے نیچے جسم دکھائی نہ دے اور وہ باریک نہ ہوں۔

(در مختار، باب مسح الخفين، جلد 1، صفحہ 269، دار الفکر، بیروت)

ردالمحتار میں ہے: ”تقدم أن الفرسخ ثلاثة أميال“ ترجمہ: یہ پہلے گزر چکا ہے کہ فرسخ

تین میل کا ہے۔

(در مختار و ردالمحتار، باب مسح الخفين، جلد 1، صفحہ 263، دار الفکر، بیروت)

اسی میں ہے: ”في ط عن الخانية أن كل ما كان في معنى الخف في إدمان

المشي عليه وقطع السفر به ولو من لبد رومي يجوز المسح عليه“ ترجمہ: طحاوی میں

خانہ کے حوالے سے ہے کہ ہر وہ چیز جو موزے کے معنی میں ہے اس اعتبار سے کہ اسے پہن کر



مسلسل چلا جاسکتا ہے اور سفر طے کیا جاسکتا ہے، اگرچہ وہ رومی اُون کا بنا ہو، اس پر مسح کرنا جائز ہے۔  
(ردالمحتار، باب مسح الخفين، جلد 1، صفحہ 269، دارالفکر، بیروت)

اسی میں ایک مقام پر ہے: ”المتبادر من كلامهم أن المراد من صلوحه لقطع المسافة أن يصلح لذلك بنفسه من غير لبس المداس فوقه فإنه قد يرق أسفله ويمشي به فوق المداس أياما وهو بحيث لو مشى به وحده فرسخا تخرق قدر المانع، فعلى الشخص أن يتفقدہ ويعمل به بغلبة ظنه“ ترجمہ: علماء کے کلام سے متبادر یہ ہے کہ قطع مسافت کی صلاحیت رکھنے سے مراد یہ ہے کہ یہ جرابیں فی نفسہ ایسی صلاحیت رکھتی ہوں کہ ان کے اوپر جو تاپہنے بغیر اتنا سفر کیا جاسکتا ہو، کیونکہ کبھی جرابوں کا نچلا حصہ باریک ہوتا ہے، لیکن ان پر جو تاپہن کر کئی دن چلنا ممکن ہوتا ہے حالانکہ اگر ایسی جرابوں کو تنہا پہن کر ایک فرسخ تک چلا جائے، تو قدر مانع حد تک یہ پھٹ جائیں گی، لہذا ہر شخص پر لازم ہے کہ وہ اچھی طرح دیکھ لے اور اپنے غلبہ ظن کے مطابق عمل کرے۔

(ردالمحتار، باب مسح الخفين، جلد 1، صفحہ 264، دارالفکر، بیروت)

امام اہلسنت سیدی اعلیٰ حضرت امام احمد رضا خان علیہ رحمۃ الرحمن لکھتے ہیں: ”سوتی یا اونی موزے جیسے ہمارے بلاد میں رانج (ہیں) ان پر مسح کسی کے نزدیک درست نہیں کہ نہ وہ مجلد ہیں، یعنی ٹخنوں تک چمڑا منڈھے ہوئے، نہ منعل یعنی تلا چمڑے کا لگا ہوا، نہ ٹخنیں یعنی ایسے دبیز و محکم کہ تنہا نہیں کو پہن کر قطع مسافت کریں، تو شق نہ ہو جائیں اور ساق پر اپنے دبیز ہونے کے سبب بے بندش کے رُکے رہیں ڈھلک نہ آئیں اور اُن پر پانی پڑے تو روک لیں فوراً پاؤں کی طرف چھن نہ جائے جو پائتا بے ان تینوں وصف مجلد منعل ٹخنیں سے خالی ہوں اُن پر مسح بالاتفاق ناجائز ہے، ہاں اگر اُن پر چمڑا منڈھے لیں یا چمڑے کا تلا لگالیں، تو بالاتفاق یا شاید کہیں اُس طرح کے دبیز بنائے جائیں،



تو صاحبین کے نزدیک مسح جائز ہو گا اور اسی پر فتویٰ ہے۔ فی المنیة والغنیة: (المسح علی الجوارب لایجوز عند ابی حنیفة الا ان یکونا مجلدین) ای استوعب الجلد مایستر القدم الی الکعب (او منعلین) ای جعل الجلد علی ما یلی الارض منہما خاصة کالنعل للرجل (وقالایجوز اذا کانا ثخنین لایشفان) فان الجورب اذا کان بحیث لایجاوز الماء منه الی القدم فهو بمنزلة الادیم والصرم فی عدم جذب الماء الی نفسه الا بعد لبث اودلک بخلاف الرقیق فانه یجذب الماء وینفذہ الی الرجل فی الحال“ (ترجمہ: منیہ اور غنیہ میں ہے) (امام ابو حنیفہ رحمہ اللہ کے نزدیک جرابوں پر مسح جائز نہیں، مگر یہ کہ چمڑے کی ہوں) یعنی چمڑا اس تمام جگہ پر چڑھا ہو جو قدم کو ٹخنوں تک ڈھانپتی ہے (یا منعل ہوں) یعنی جرابوں کا جو حصہ زمین سے ملتا ہے صرف اس پر چمڑا چڑھا ہو، جیسے پاؤں کی جوتی ہوتی ہے (اور صاحبین نے فرمایا مسح ان جرابوں پر بھی جائز ہے جو ٹخنیں (موٹی) ہوں اور پتلی نہ ہوں کہ اندر سے دکھائی دے کیونکہ اگر جراب اس طرح کی ہوگی، تو پانی قدم تک تجاوز نہ کرے گا، لہذا یہ چمڑے اور کھال کی طرح ہو جائے گی اس اعتبار سے کہ یہ بھی اپنے اندر پانی جذب نہیں کرے گی، مگر کچھ دیر ٹھہرنے یا رگڑنے سے پانی جذب کرے، تو کوئی حرج نہیں بخلاف پتلی جراب کے، کہ وہ پانی کو جذب کر کے فوراً پاؤں تک پہنچاتی ہے۔)

(وعلیہ) ای علی قول ابی یوسف ومحمد (الفتویٰ والثخن ان یستمسک علی الساق من غیر ان یشد بشیء) ہکذا فسروہ کلہم وینبغی ان یقید بما اذا لم یکن ضیقاً فانا نشاہد مایکون فیہ ضیق یستمسک علی الساق من غیر شد والحد بعد جذب الماء اقرب وبما یمکن فیہ متابعة المشی اصوب“ (ترجمہ: یعنی امام ابو یوسف اور امام محمد رحمہما اللہ کے قول پر (فتویٰ ہے، اور ٹخنیں وہ ہے کہ کسی چیز سے باندھے بغیر



پنڈلی پر ٹھہر جائے) تمام فقہانے اس کی یونہی وضاحت کی ہے، لیکن مناسب ہے کہ اس کے ساتھ تنگ نہ ہونے کی قید لگائی جائے، کیونکہ ہمارے مشاہدے میں ہے کہ جو جراب تنگ ہو وہ باندھے بغیر بھی پنڈلی پر ٹھہر جاتی ہے اور اس موزے کی تعریف یوں کرنا کہ وہ پانی کو جذب نہ کرے یہ اقرب ہے اور ان الفاظ سے تعریف کرنا کہ ان کے ساتھ لگاتار چلنا ممکن ہو، زیادہ درست ہے۔)

وقد ذکر نجم الدین الزاہدی عن شمس الائمة الحلوانی ان الجوارب من الغزل والشعر ما کان رقیقا منها لایجوز المسح علیہ اتفاقا الا ان یکون مجلدا او منعلا وما کان ثخینا منها فان لم یکن مجلدا او منعلا فمختلف فیہ وما کان فلا خلاف فیہ اہ“ ملتقطاً۔ نجم الدین زاہدی نے شمس الائمہ حلوانی سے نقل کرتے ہوئے ذکر کیا کہ اُون اور بالوں سے بنی ہوئی جرابیں پتلی ہوں، تو بالاتفاق ان پر مسح جائز نہیں، جب تک وہ مجلدا یا منعلا نہ ہوں اور اگر وہ (دبیر ہوں تو ان میں سے جو مجلدا اور منعلا نہ ہوں ان پر مسح کرنے میں اختلاف ہے جبکہ مجلدا اور منعلا میں کوئی اختلاف نہیں، انتہی انتخاباً۔ (ت)“

(فتاویٰ رضویہ، جلد 04، صفحہ 346 و 347، رضا فاؤنڈیشن، لاہور)

و اللہ اعلم عزوجل و رسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

محمد ساجد عطاری

08 رجب المرجب 1441ھ / 03 مارچ 2020ء



الجواب صحیح

مفتی محمد قاسم عطاری